

సందా కంబళం

ఆరడుగులకు వొక్క అరించి తక్కువ యెత్తు. అందిన మేరకు భూసారాన్నంతా పీల్చినా పెద్దగా లావుకాలేని ముదురు సర్కారు కంప మొద్దులా శరీరం, ముప్పయ్యేళ్ళ సర్వీసులో రాటుదేలిన గండుముఖం, అలవాటయిన వోర్పు యెప్పుడు జారిపోయి కోపం ముంచుకొస్తుందా అన్నట్లుండే చిన్నకళ్ళు, గద్దముక్కు, బింగి చెవులు, బీడీలతో, నానా సిగరెట్లతో, దొరికిన 'మందు'లతో, నాటు తిట్లతో లావెక్కేయా అన్నట్లుండే మొరటు పెదాలు, మోచేతులు దాటిన అరచేతుల తెల్లసాకూ, నలిగినా యిశ్రీతో నీలుక్కున్న ఖాకీ నిక్కరు, రిటయిరయ్యేందుకు సిద్ధంగా వున్న పదకొండోసైజు చెప్పులు, టోపీ లేని నాలుగు పీచులు కన్పించే బట్టతల, లాటీకర్ర వుండాలి న కుడిచేతిలో ఖాళీ సింగిల్ మిల్స్ కేరియరు.

-ఇదీ హోటల్లోకి ఆ మధ్యాహ్నం వచ్చిన కొండయ్య మఘ్నీ ఆకారం.

మఘి కొండయ్యనూ, అతని చేతిలోని మీల్స్ కేరియరును హోటలు ప్రొప్రయిటరు చూశాడు. 'రెండు పుల్లు మీల్స్ గొరుగుడు' అని మనసులో గింజుకొన్నాడు. గొణుక్కొన్నాడు. కడుపులోనే ఆ యాదను కుక్కుకొన్నాడు.

"రా కొండయ్యా! కూర్చో" అంటూ మర్యాద చేశాడు.

కొండయ్య వొక ఖాళీ టేబులు దగ్గర కుర్చీ సర్దుకొని కూర్చున్నాడు.

అంతలోనే భోంచేసి, చేతులు తుడుచుకుంటూ వచ్చిన ఒక నడివయసాయన "మరీ యింత అధ్యాన్నమైన తిండి పెడితే యెలాగయ్యా? దేవుని దగ్గరే యింత అన్యాయమా?" అని వాపోయాడు.

ప్రొప్రయిటరు తన వ్యాపార కష్టాల్ని వెళ్ళబోసుకొన్నాడు:

"ఏం చెయ్యమంటావయ్యా? ధరలన్నీ పెరిగి పూడుస్తుండాయి. మీరేమో దానిపైన దేవుడి దగ్గరేనా అంటారు. మేమేం మూట్లు గట్టుకుంటా వుండామా? ఇక్కడ మా పాట్లు మేం బడ్డా వుండాము. యెవరికి జెప్పేది? మీ బోటోళ్ళయితే వొక్క దినం కూడా హోటలు నడిపించలేరు."

నడివయసాయన యేమనుకున్నాడో యేమో, మూతి తుడుచుకుంటూ వెళ్ళిపోయాడు.

ఇది వింటూ "ధరలు పెరిగినా కొండ మీది కొచ్చే జనం తరిగి సస్తారా? గడ్డి పెట్టి సంపాదించే గాడ్డె కొడుకులు పాటు పాటని కూస్తారు. గట్టిగా అడిగే నాకొడు లేడు," అని కొండయ్య మనసులోనే వాపోయాడు. అయితే ఆ హోటలు వ్యాపారపు పాటలోని పోలీసుల్ని కూడా ప్రొప్రయిటరు చేర్చిన సంగతి కొండయ్యకు తట్టలేదు.

టేబులు మీదుంచిన కేరియరుకుంటూ సర్వర్, "సార్! యీ పొద్దు మా వోటల్లో రైసా? కూరలూ? సాంబారా? మజ్జిగా? పెరుగులేదు" అని అడిగాడు.

చిన్న కళ్ళతో, గద్ద ముక్కుతో ఆపాటికే తింటున్నవాళ్ళ ఆకులోని భోజన పదార్థాల్ని కొండయ్య పరీక్షించే వున్నాడు.

"రైసూ, కూరలూ, సాంబారూ పడెయ్యి" అన్నాడు.

కేరియరును తోపలికి తీసుకొనివెడుతూ సర్వరు ప్రొప్రయిటరు వైపు చూచాడు. 'యీ తద్దినం యెప్పుడు తప్పుతుందా?' అని తోలోపల హైరానా పడుతున్న ప్రొప్రయిటరు "తొందరకానీ" అంటూ సర్వరును పురమాయిం చాడు. అక్కసును అణచుకోలేక "ఈ పొద్దెవరు దిగినారూ?" అని దీర్ఘం సాగ దీశాడు.

కొండయ్యలో కుళ్ళు కదిలింది. బూతుల దండకం వల్లించాడు:

“యెవరు దిగినారంటే? నా మిండగాడు! మా డిపార్టుమెంటు పై ఆఫీసరు నాకొడుకు సుట్టం. వీళ్ళమ్మల్... డిపార్టుమెంటు మొగుళ్ళలోనే సస్తండాం. ఆ పైన మొగుళ్ళకు మొగుళ్ళు... మినిస్టర్లతో పెసర్ డూటీలనీ, బందోబస్తులనీ గాడెసావు. ఈశ్శంతా సొల్లని ఈళ్ళ కొడుకులూ, సుట్టాలూ, మందీ మర్బలం కొండకు దిగుతారు, యిక్కడంతా కారిపోతాందని! ఈ రోజింకా నయం, ఒక్క లంజకొడుకే దిగినాడు. మంద దిగలేదు, యెనకంబడి.

“నిన్న మా పెద్ద మొగుడు డి.అయ్య.జీని సాగనంపినామా? ఆ మొన్న మంత్రిగాడో సే నిలుపుగాళ్ళ సేఖా? సల్లంగా కూసోని పై నాకొడుకుల ఫోన్లు, ఆర్డరు, తిట్లు! ఒకటా తిప్పట్లు? పెళ్ళాం బిడ్డలున్నారనేది కూడా మర్చిపోవాల. యీ ముండమోపి ఉద్యోగంలో. యీ పొద్దిట్టానా? రేప్పొద్దున యే నాకొడుకు ఏ లంజతో దిగుతాడో తెల్లు. తుర్... నీ యమ్మ... యీళ్ళకు అడ్డమొచ్చినోని ఈళ్ళు కడుపులు పట్టుకొని దొడ్డిదారిన దేవున్ని సూపించాలా? కేరియరు పొటాలు మొయ్యాలా? యీ కేరియరెత్తుకొని మీలాంటోళ్ళను అడుక్కోవాలా? కొండమీద బాడ్స్కాప్ డూటీ కన్నా, కల్యాణ కట్టలో గుండ్లు గొరిగేది మేలు.”

“సార్, కేరియరు,”

—సర్వరు కేరియరు పేబులు మీదుంచి హెచ్చరించాడు.

కొండయ్య ఘోష అప్పటికి ఆగింది. వొక్కసారి తెలివి తెచ్చుకున్నాడు. చుట్టూ కలియచూశాడు హోటలునిండా పేబుళ్ళ దగ్గర పసుపు బట్టల పల్లెటూరి భక్తులే. తను మాట్లాడినందుకు యిబ్బంది లేదనుకున్నాడు. అక్కడే భోంచేయాలనుకున్నాడు. ‘యీ యేడ్పుగంటి ముండాకొడుకు హోటలెందుకులే. పెగా పెరుగు కావాల’ అనుకున్నాడు, కేరియరందుకొని హోటలు దాటి అడుగేయబోతున్నాడు.

“వొక్క పుల్లుమీల్పు మిగిలింది,” అనుకున్నాడు హోటలు ప్రొప్రయిటరు. అంతటితో ఆగలేదు. కొండయ్య తిట్లు చెవులకు హాయిగా వున్నాయో వీమో మరో అడ్డు ప్రశ్న వేశాడు:

“మీ డిపార్టుమెంటులో యిట్లాంటి దానికంతా ఫండు పెట్టారు గదా! యిన్ని పాల్లెందుకు?”

ప్రొప్రయిటరు ప్రశ్నతో వెనక్కి వచ్చి కొండయ్య గట్టిగా అంటించాడు:

“ఇదేం మీలాంటోల్లిచ్చే యెలక్షను ఫండనుకున్నావా? మా డిపార్టుమెంటంటే అంత సులక ననుకున్నావా? మా ఫండుంది నిన్ను కూడా మేపుతా రా! వొక్క కేరియరు కూటికే పులిసి పోతండావు”

హోటల్లో వొక రిద్దరు నవ్వారు. ప్రొఫ్రయిటరు నోరు పెగలేడు. ఎర్ర బద్ద కొండయ్య గండు ముఖాన్ని చూశేక, గల్లాపెట్టె తెరిచి మూస్తున్నట్లు నడించాడు.

‘అమ్మీకొడుకు, ఆరేండ్ల కిందట దిగవ తిరుపతిలో రోడ్డుపక్కన వడలమ్ము కునేవాడు. కతలు మాట్లాడుతాడు’ అనుకున్నాడు కొండయ్య. ‘వీడి దగ్గర తప్ప మరో హోటలువాడితో తానిట్లా మాట్లాడగలడా,’ అని ప్రశ్నించుకొన్నాడు. హోటలువాడి అదృష్టాన్ని తన బ్రతుకునూ బేరీజు వేసుకుంటూ దగ్గరో వున్న మరో హోటలు మెట్టెక్కాడు. కేరియరో పెరుగు వేయించుకొని, ఆ హోటలోనే తానూ భోంచేశాడు. ఆ హోటల్లో కొండయ్య తిట్ల గోడుకు అవకాశం రాలేదు. కేరియరు జోలెలాగా చేతిలో కదలుతోంటే కొండయ్య టి.వి. కాచేజీల వైపు నడిచాడు.

దారి పొడుగునా సనాతన అధునాతన భక్తజన సందోహం అటూ యిటూ, వస్తూ పోతూ. అక్కడి దృశ్యం మతాలు, పల్లెలు, పట్నాలు నగరాలు కిచిడీ చేసినట్లుంది.

కాలినడక భక్తులు - బస్సులు, కార్ల భక్తులు...

గచ్చపొద జుట్టు, గడ్డాలు - నున్నటి గుండు...

పిలకలు, క్రాపులు, స్టేవ్ కటింగులు - పోనీలు, జడలు, కొప్పులు...

దరిద్రంవోడే చింపిరిగుడ్డలు - ఖరీదైన దుస్తులు...

బోసిమెడలు - దిగేసిన ఆభరణాలు...

నెత్తిమీద మూటలు, పెట్టెలు - చంకల్లో వేనిటీబ్యాగులు, యేర్ బ్యాగులు ..

రకరకాల నామాలూ, బొట్టు...

గోవింద గోవిందలు - భక్తి కేమాత్రం సంబంధం లేని మాటలూ వ్యవహారాలూ...

యెవడో రోడ్డుమీద కాషాయరంగు గుడ్డలోని భక్తుడు తన వెంట వస్తున్న పల్లెటూరి అమాయిక భజన సమాజంతో అంటున్నాడు:

“అబ్బ! అబ్బ! కలియుగ వైకుంఠ మంటే యిదే! ఎంతెంత దూరాలుండి యెంతెంతమంది భక్తులు? ఏం వైభోగం? ఏం స్వామి మహతు?”

ఆ మాటలు కొండయ్య చెవిన బడ్డాయి. అంతవరకు తమను తిప్పలు పెట్టేందుకు కొండమీది కొచ్చేవాళ్ళను చెడతిట్టుకుంటూ వస్తున్నాడు. ఆ మాటలతో దేవుడి పవరును గురించి ఆలోచించటం మొదలుపెట్టాడు:

ఈ దేవుడి పవరు సానా గొప్పది. పోలీసోడి పవరుకు పులిస్తాపు లేనట్లే, యీ దేవుడి పవరుకూ పులిస్తాపు లేదు. పోలీసోడి పవరు దెబ్బకు కేరియరు నిండింది - దేవుడి పవరు దెబ్బకు హుండి నిండే మాదిరి.

కొండయ్యకు పోలిక బాగానే వుందనిపించింది. మొరటు పెదాల మధ్య నవ్వుకున్నాడు. వొంటబట్టిన భక్తి తత్వంవల్ల 'తప్పు తప్పు పోలీసోడి పవరుతో స్వామి మహాత్మును పోల్చకూడదు' అనుకున్నాడు. అంతలోనే కొండయ్యకు తన డిపార్టుమెంటు కేడర్లు గుర్తుకొచ్చాయి.

'తనమీద యస్సయి, ఆపైన సి. అయ్యి, డి. వై. యస్సి, యస్సి, డి. యయ్యిజీ. హోం మంత్రి, ముఖ్యమంత్రి, మధ్యలో గుమస్తాలు, సెక్రటరీలు! ఆపైన? తన పవరెవరి సేతిలో వున్నట్టు? కేరియ రెవరి పవరుతో తాను మోస్తున్నట్టు? యెవరి కోసం మోస్తున్నట్టు? యెందు కోసం మోస్తున్నట్టు?'

యేదో ఆధారముండాలే కానీ ఆలోచనలకు కొదవుండదు. యీ రకం సందర్భాలొచ్చినప్పుడల్లా గత ముప్పుయేళ్ళ 'ప్రజాసేవ'లో కొండయ్య ఎన్నో మార్లు పవరు ఆలోచనలు చేశాడు. తన పవరు కిలకం మాత్రం యింతవరకు పూర్తిగా అర్థమై చావలేదు.

కొండయ్యకు బీడీ పీకాలనిపించింది. స్టాకు జేబులోకి చెయ్యి పోనిచ్చాడు. జేబులో ఖాలీ మంగుళూరు గణేశ్ బీడీకట్ట చేతికొచ్చింది. నిక్కరు యెడమ జేబు లోకి చెయ్యిపెట్టేడు. పది రూపాయల కాగితం తగిలింది. వో సిజరు పేకెట్టు, అగ్గిపెట్టే కొనుక్కొన్నాడు. చిల్లర తీసుకొన్నాడు. నిక్కరు జేబులో కొంత పడేశాడు. మిగతా స్టాకు జేబులో వేసుకున్నాడు.

రెండో సిగరెట్టు పీక పారేసి, కాపేజ్ చేశాడు.

కాపేజీలో చల్లని వాతావరణం. టేబులు మీది టేపు రికార్డులతోంచి మహేష్ యోగి వుపన్యాసం వస్తోంది. ఆ రోజు 'డిపార్టుమెంటు అతిథి' సుబ్బారావు మంచంపై పడుకొని. ఆ వుపన్యాసాన్ని శ్రద్ధగా కళ్ళు మూసుకొని వింటున్నాడు. ఇంగ్లీషు లెక్చరరు కావటంవల్ల, సుబ్బారావుకు మహేష్ యోగి యింగ్లీషు చిన్నయానంద యింగ్లీషు జలపాతంలా వుండటం లేదనిపిస్తోంది. అయినా యిటీవల భావతీత ధ్యానంవైపు మనసు మొగ్గిన కారణంగా, మహేష్ యోగి యింగ్లీషు జ్ఞానబోధలో యేదో అనిర్వచనీయమైన లోతూ, సారమూ వున్నాయని తోస్తోంది. సుబ్బారావుకు మధ్య మధ్య వుదయం 'దర్శించిన స్వామిరూపం' కళ్ళలో మెదలుతోంది. మాయా వాదానికి, దేవీ సుతికి లంకెవేసిన శంకరా చార్యుడిలాగా, భావతీత ధ్యానానికి 'స్వామి రూపాని'కి లంకెవేయటానికి ప్రయత్నిస్తున్నాడు. 'పార లౌకిక సతా' అంటూ 'లౌకిక సతా' మీదనే వున్నప్పుడు పాపం సుబ్బారా వంతకంటే యేం చేస్తాడు?

సుబ్బారావు సమాధిని కొండయ్య చూశాడు. రోలోపల మంటలు కక్కులు కున్నాడు. 'కూకుంటే పెట్టే నా కొడుకులున్నప్పుడు అంతా కళ్ళు మూసుకొని

తపస్సులు సెయ్యొచ్చు' అనుకున్నాడు - కేరియరును పేలులు మీదుంది" అప్పా! మీల్ను తెచ్చినా," అని మెల్లిగా అన్నాడు.

సుబ్బారావు యిహలోకంలోకి వచ్చాడు. దేవురికారరు అపాడు. మానంగా భోజనానికి కూచున్నాడు. కొండయ్య లోలోపల తెట్టుకుంటూ వడిసు న్నాడు.

"అన్నం, కూరలూ అవీ చాలా బావున్నాయి." అన్నాడు సుబ్బారావు మెచ్చుకోలుగా.

"అప్పా"

"కేరియరు మీల్ను కొండమీద చాలా బావుందే."

"బాగానే వుంటుందప్పా"

"ఇంత చిక్కటి పెరుగు రాజమండ్రిలో కూడా దొరకదే."

"మీకని, స్పెషల్గా అన్నీ తెచ్చానప్పా."

సుబ్బారావు మరి భోజనం విషయం మాట్లాడలేదు. తృప్తిగా భోజనం ముగించాడు. టైం చూసుకున్నాడు. 'యేడు గంటలకు తిరుమలా ఎక్స్ప్రెస్ను అందుకోవాలి. యీ పాటికి యస్సయి రిజర్వు చేయించి వుంటాడు. యీ లోగా మళ్ళీ వోమారు దర్శనం చేసుకోవాలి అనుకున్నాడు. కొండయ్యతో అదే అన్నాడు :

"వీలుంటే మళ్ళీ వోమారు స్వామిని దర్శించుకోవాలి."

తనను మళ్ళీ రమ్మంటాడేమో అని కొండయ్య గుండె గుబేలుమంది.

పొద్దున దొడ్డిదారిన దర్శనం చేయించేవేళకు తలప్రాణం తోకకు వచ్చింది. చొకడన్నే అన్నాడు :

"దేవుణ్ణి పోలీసోళ్ళకే తెర్చిపెట్టుకోని వుండామా" అని. అది జాపకం వచ్చి కొండయ్య నీరసంగా అన్నాడు :

"సరే నప్పా! పొద్దున దర్శనం బాగా అయిందా?"

"చాలా బాగా చేయించావు కొండయ్యా. అన్నట్టు నువ్వు భోంచేశావా?"

"భోంచేసినా నప్పా, మీరు భోజనానికి వద్దన్నా బలవంతంగా డబ్బిస్తరి. యిదిగోండ మిగిలిన చిల్లర."

కొండయ్య స్టాకు జేబులోంచి తీసి యిస్తున్న చిల్లరను సుబ్బారావు తీసుకోలేదు. దయగా అన్నాడు :

"వుంచు కొండయ్యా! మాలాటి వాళ్ళెవళ్ళో వొకకు వసుంటారు.

నీ భోజనం ఖర్చుంది కదా! మీ జేబులోది యెంతని ఖర్చు పెడతారు?"

కొండయ్య కొండయ్య రాటుదేలిన మనస్సు కలుక్కుమంది. కేరియరు
శ్రీమణి సుబ్బారావు యిచ్చిన పదిలో కేరియరు మీల్గు బిల్లుకు సరిపోయే విధంగా
తాను సిగరెట్లు కొన్నదీ, చిల్లర నిక్కరు జేబులో వేసుకున్నదీ, మిగతా చిల్లర
మాత్రమే యివ్వటానికి పూనుకున్నదీ కొండయ్యకు గుర్తుకొచ్చింది.

సుబ్బారావు బయటికి వెళ్ళటానికి రెడి అయ్యాడు:
“కొండయ్యా! నువ్వు కాస్తా రెస్టు తీసుకో. నే నలా వెళ్ళివస్తా” అన్నాడు.
మరో సందర్భంలో నయితే ‘మీకు రెస్టుగానీ మాకేం...లో రెస్టా’ అను
కొని వుండేవాడు. యిప్పుడనుకోలేకపోయాడు. మనస్ఫూర్తిగా అన్నాడు:

“మాకేం రెస్టాప్పా? మీరు తీసుకోండి.”
“నాకు మధ్యాహ్నం నిద్ర అలవాటు లేదులే. నాలుగున్నర కొచ్చేస్తా.
వెళదాం.”

“గుడికేనా అప్పా?”
“ఆ”
“పోదాం పదండప్పా!”

సుబ్బారావు యేమనుకున్నాడో యేమో, “నువ్వుండు నేను వెళ్ళివస్తా”
అన్నాడు. కొండయ్య బలవంతంగా వస్తానని అనలేదు.

సుబ్బారావు గుడివైపు బయలుదేరి వెళ్ళాడు. అతని జేబులో దర్శనానికి
మరో వుత్తరం వున్నట్టు కొండయ్యకు తెలియదు.

వుదయం నుంచీ జరిగిన సంగతులు కొండయ్య మనసులో మెదిలాయి.
తిరుమలకు కొత్త కాబట్టి, తోడెవరినైనా పంపమని యస్సయిని సుబ్బారావడ
గడం, యస్సయి తనను పంపడం, బస్సు టిక్కెట్ల డబ్బు సుబ్బారావే యివ్వడం,
వసూనే తాను కాపేజీ బుక్కు చెయ్యడం, దర్గా భోజనం తెమ్మనకుండా
డబ్బిచ్చి మరీ తెమ్మనడం, యిప్పుడు తాను వస్తానన్నా ఒంటరిగా గుడికి వెళ్ళడం
గుర్తుకొచ్చాయి. ‘కొండకొచ్చే ఆఫీసర్లూ, వాళ్ళ బంధువులూ యిట్లా వుంటే
తిప్పలేముంటాయి?’ అనుకున్నాడు. మామూలుగా కొండకొచ్చేవాళ్ళు యెన్నెన్ని
తిప్పలు పెడతారో ఆలోచిస్తోంటే, ఆమధ్య అనుభవం కొండయ్యకు గుర్తుకొచ్చింది.

నెల రోజుల కిందట హోం డెప్యూటీ సెక్రటరీ కొడుకు భార్యా బిడ్డలతో
కొండకొచ్చాడు. ఆ రోజు సి.అయి కూడా కొండ పార్టీ వెంట వున్నాడు. అయ్య
గారు అమ్మగారెంత చెబితే అంత. అయ్యగారికి తినగలిగినంత ప్రసాదాలు
కావాలి. అమ్మగారు కనపడ్డ రాళ్ళకంతా దండాలు పెట్టాలి. చేతులు నిండుకూ
యెవరెవరికో హైదరాబాదులో పంచడానికి మహా ప్రసాదం పొటాలు కావాలి.
పిల్లలు ముగ్గురయినా పిల్ల రాక్షసులు. యేడాది మూడోపిల్ల మరీ బ్రహ్మరాక్షసి.

గుళ్ళోకి వెళుతూనే గుడి దద్దరిల్లెట్లు గిపెట్టింది. తల్లి వెంటనే కొండయ్యకు అందించింది. సి.అయి మిగతా వాళ్ళకు దర్శనం తీరిగ్గా చేయించి పుణ్యమంటా మూటగట్టుకొని వచ్చేవేళకు, ఆ పిల్ల కొండయ్యను మూడు చేరుపుల నీళ్ళు తాగించింది. 'ఈ బతుకొద్దరా నాయనా, దేవుడా' అని మొత్తుకున్నాడు, ప్రసాదం లడ్డు ఆ పిల్ల నోట్లో వేయడంతో, ఆవురావురుమని తీపి చప్పరించి, జొల్లు కాయ్కుంటూ కాస్తా దారికొచ్చింది. అమ్మగారొచ్చాక 'పిల్లల కంత తీపి పెడతారా?' అని కేకలేసింది. యింట్లో అర్థంకాని తిట్లు తిట్టింది.

ఇది చాలదన్నట్టు పెద్దవాడు-చిక్కినా కొండలడులా వున్నవాడు-గెంతుతూ నడుస్తోంటే గుడి తడినేలమీద జారిపడాడు. బాధలో కూడా కన్న అమ్మనూ, నాన్ననూ పిలువలేదు. 'అంకుల్... అంకుల్' అని ఏడుస్తే సి.అయి వైపు చేతులు చాచాడు-తన రక్షణ చూచేది తల్లిదండ్రుల పరిచారకులే అన్నట్టు! కొండయ్య తన పిల్లలకట్లా సేవలుచేయడం గురుకొచ్చిందోయేమో, సి.అయి కొండయ్యవైపు చూసి పిల్లవాణ్ణి యెత్తాడు. అవస్థలు పడుతూ నడిపించాడు. యీ లోగా అమ్మగారు మళ్ళీ దర్శనం చేసుకోవాలనుకున్నారు. గుడి తలుపులు మూస్తున్నారు. సి.అయి తన్ను తరిమాడు. పరుగో పరుగు... మోకాలెక్కడో కలుక్కుమంది. మొన్న మొన్నటిక్కాని కుదురుకోలేదు.

ఇది గురుకొచ్చి సుబ్బారావు గురించి కొండయ్య మంచిగా ఆలోచించ కుండా వుండలేకపోయాడు. ఆ ఆలోచనలవల్లా, అలసటవల్లా నిద్ర పట్టింది. వరండాలో నేలమీదే వారం రోజుల తర్వాత కంటికి నిండుగా నిద్రపోయాడు.

నాలుగున్నర గంటల ప్రాంతంలో సుబ్బారావు తిరిగి వచ్చాడు. గదిలోని తన సామాన్లన్నీ తనే సర్దుకున్నాడు. ఆ తర్వాతనే కొండయ్యను నిద్ర లేపాడు.

ఇద్దరూ బస్ స్టేషన్ చేరుకున్నారు. అప్పుడే బస్ దిగి యెదురుగా హడా విడిగా వస్తూ మరొక మస్తి కానిస్టేబుల్ వాళ్ళకు కన్పించాడు. ముందుగా సుబ్బారావువైపు తిరిగి అన్నాడు :

"సార్ ! బ్రెయిన్ టికెట్టు రడిగా వుంది. మా యస్సయి చెప్పినాడు. మీ వెంట నేనొస్తాను. కొండయ్య యిక్కడే వుండాల సార్."

సుబ్బారావు సమాధానంగా నవ్వాడు.

కానిస్టేబుల్ తెచ్చిన చావు కబురుకు కొండయ్య వుడికిపోయాడు. సుబ్బారావు వైపు సోదర కానిస్టేబులువైపు మిర్రీ మిర్రీ చూశాడు.

"ఒక్కమాట సార్," అంటూ సోదర కానిస్టేబుల్ కొండయ్యను పక్కకు తీసుకెళ్ళి మెల్లిగా చెప్పాడు :

“మన మంత్రిగారి పి. యే. పార్టీ వస్తోంది. పి.యే మామా, అత్తా, వాళ్ళ అత్తా, మామా వస్తోందారు.”

“దోగమిల్లు కొల్లబోతాంటే సన్యాసులు గోసు లిప్పుకొని వస్తారంట ! నీ యమ్మ...ఉద్యోగం...”

—కొండయ్య పరిసరాల్ని మరచి బండ తిట్లకు దిగాడు.

సోదర కానిస్టేబుల్ నెమ్మదిగా నచ్చ చెప్పాడు:

“పై వోళ్ళ ఆర్డరు. తిడితే నోరు నొప్పేగానీ యేం వారుగుతాది? వొక గంటలో రెడ్డప్ప తీసుకొస్తాడు, వాళ్ళను. కిందనుంచే టి. బి. సి. ఫర్మీన్ బుక్కు చేసినాంటే. నువ్వు ఆడుండి కేరియర్లు రెడిగా పెట్టుకో. కొండమీద మీల్సు యీ ముద్దెన నువ్వేగదా చూశేది? రెడ్డప్ప మిగతా చూసుకుంటాడు. దేవుడి దర్శనమా అప్పీ...”

సోదర కానిస్టేబులు, సుబ్బారావును తీసుకొని వెళ్ళిపోయాడు.

సుబ్బారావు కొండ మీదనుంచీ యే శాంతిని మోసుకపోయాడో కానీ, కొండయ్యమాత్రం అశాంతితో కుతకుతలాడిపోయాడు.

తర్వాత రెడ్డప్ప ముసలాళ్ళను వెంటబెట్టుకొచ్చాడు. వచ్చీరాగానే మంత్రి పి. యే. అ తగారు కొండయ్యను పిలిచింది:

“చూడబ్బాయి! మాకు భోజనాలు అప్పీ చూసేది నువ్వేనటగా ?”

“అవునమ్మగారు.”

“ఇక్కడ కారమా అదీ యెక్కువ వాడతారు. కాస్తాచూసి మరీ తెద్దూ.”

“అట్లాగే అమ్మగారూ.”

“అయ్యగారికి రాత్రిళ్ళు పెరుగు వేసుకుంటే జలుబు చేస్తుంది. వేడి పాలు గిద్దెడు పట్టా.”

“సరే నమ్మగారూ.”

“ఈ పెద్దాళ్ళిద్దరూ పళ్ళు తింటారు. అరడజను ఆపిల్లు, డజను బత్తాయిలు, మంచి స్వీట్లు అరకేజీ...”

ఆ లిస్టు యెంతకీ తెగలేదు. రేపుదయం టిఫిన్ ఏదుండాలో ముసల్ది యే కరువు పెడుతోంది. కొండయ్యకు బొడ్డులోంచి కోపం రేగుతోంది.

“సరేనమ్మగారూ” అంటూనే వున్నాడు.

అంతలో పి.యే. మామగారు తగులుకున్నారు:

“నీ పేరు కొండయ్యే నబోయ్ ?”

“అప్పా.”

“యిద్దరు కానిస్టేబుళ్ళను తోడిచ్చారన్న మాట, మీ యిన్స్పెక్టర్, పోయిన
 మారు సి. అయి. మా వెంట స్వయంగా వచ్చాడు. మమ్మల్ని టార్జీలో తీసు
 కొచ్చాడు. యిప్పుడు ఈ బస్సులో కూలేశారు. పోయినమారు గెస్ట్ హౌస్ లో
 దించి యిప్పుడు ఈ కాటేజీలో పడేశారు.”

“అప్పా రష్ గా వుందప్పా కొండమీద.”

“వుంటుందనే గడోయ్ మీకు చెప్పేది? ఆ పాత సి. అయి. మర్యాదస్తుడు.
 యితగా డెవడో రిక్రూట్ ! యెవర్ని యెలా గౌరవించాలో తెలీని కుర్రకుంకలు
 డిపార్ట్ మెంటులో చేరారోయ్ !”

“అవునప్పా !”

ఈ మధ్యలో పి.యే. అత్తగారు జోక్యం కల్పించుకొని యేదో పురమా
 యించింది. నలుగురూ దయ్యల్లా పట్టుకున్నారు. అదనీ యిదనీ ఆరుసార్లు
 కొండయ్యను బజారుకు తిప్పారు. వొకటే నస. కొండయ్యకు వోచ్చు పోయింది.
 అరిగి, బర్స్ట్ కావడానికి సిద్ధంగా వున్న టైరులా తిరగడం మొదలుపెట్టాడు.

ఆ రాత్రి యెనిమిది గంటల ప్రాంతంలో, వొక డబుల్ కేరియరు మరొక
 సింగిల్ కేరియర్ శంఖుచక్రాలా రెండు చేతుల్లో పట్టుకొని, కొండయ్య కాటేజీ
 నుంచి బయటికొచ్చాడు. వో మూల బీడి కాలుసున్న రెడ్డెప్పను చూసి ‘నన్ను
 పీక్కుతింటున్నారు, తిండికి. రేపు గుడిలో నీ సావుందిలే. యీ ముసలోళ్ళు
 హైదరాబాదు చేరయినా తంటాలు పెట్టే రకం’ అనుకున్నాడు.

కొండయ్యను రెడ్డెప్ప చూశాడు. దగ్గరకు వచ్చి మళ్ళీ ఓ పది యిచ్చి
 చెప్పాడు:

“ఈ పదికి బిస్కట్లు, పండ్లూ అవి పట్టుకరా. వాటిని వూరికిచ్చేవాళ్ళు
 యాడుందారు? యెన్నిటికని సస్తాం? యస్సయి యాభై నా సేతిలో పెట్టినాడు.
 నేనూ యాభై మిడక్కచ్చినా. అప్పుడే ముప్పయి ఖర్చయింది. ఈ ముసలోళ్ళు
 సూసే తిండికోసమే వచ్చినట్లుంది. రేపు పోయ్యేముందు అడు, వడలు, పటాలు,
 బొమ్మలు, కాశీదారాలు యేమడుగుతారో? పంపిందాకా మనకు సావే.”

రెడ్డెప్పవైపు కొండయ్య తన చిన్న కళ్ళతో చూశాడు. ఆ కళ్ళలో యాస
 కొట్టొచ్చినట్లు కన్పిస్తోంది. పెదాలు విప్పబోతున్నంతలో మంత్రి పి. యే. మామ
 ముసలిపిలుపు వచ్చింది. రెడ్డెప్ప కాటేజీ వైపు పరుగెత్తాడు.

మఘీలో తనపై అధికారం. ఆర్రరకు నిదర్శనంగా కొండయ్య చేతుల్లో
 రెండు కేరియర్లు. ఉదయం వెళ్ళిన హోటళ్ళు తప్పించి, మరో పెద్ద హోటలు
 మెట్లెక్కాడు. రెండు కేరియర్లను ప్రొప్రయిటరు చేబులు మీదుంచాడు. నోరు
 మెదిపే వోపిక కూడా లేదు. ఒక చేబులువద్ద కూలబడ్డాడు.

ఒక సర్వరు కేరియర్లందుకొని తోపలికి వెళ్ళాడు. మరొకడు కొండయ్యకు వడ్డిస్తున్నాడు. మూగగా కొండయ్య తింటున్నాడు. కొండయ్యను ఆ ఫోజులో యెన్నడూ చూడని ఆ హోటలు పాత సర్వరుకు నవ్వొచ్చింది. ఆపుకోలేక పోయాడు. యీ మధ్యనే చేరిన కొత్త సర్వరుతో యేదో మెల్లిగా చెప్పాడు. కొత్త సర్వరు బిగ్గరగా, తెరలు తెరలుగా నవ్వాడు.

అందరి చూపూ వాళ్ళవైపే. ప్రొప్రయిటరుకు చిరాకేసి కేకలేశాడు:

“కాసేపు తీరిక దొరికితే యిది హోటలని మర్చిపోతారు. సినిమా హాలను కుంటారు. యీ మధ్యన బాగా తిండెక్కువయింది.”

కొత్త సర్వరుందుకున్నాడు:

“మేమేం తిరిపెమెత్తుకోవడం లేదు. పన్నేస్తున్నాం, తింటున్నాం.”

సర్వరు సమాధానం ప్రొప్రయిటర్ నసాశాని కంటింది. కొండయ్య టెక్కడో తగలరానిదోట తగిలింది. చేరి వారమైనా, యిద్దరు మనుషుల పనిచేసే ఖాణ్ణం చెయ్యాలి ప్రొప్రయిటరుకు తోచలేదు. కొట్టకుండా తిట్టకుండా నిజం పరికినవాణ్ణి యే టెక్కలో తోయ్యాలి కొండయ్యకు తోచలేదు.

కొండయ్య తీక్షణంగా తన చిన్న కళ్ళతో సర్వరును చూశాడు. సర్వరు నిబ్బరంగా చూశాడు. యేదో కదిలింది. తిట్లకు గొంతు పెగల్లేదు. అన్నం సయించలేదు. కేరియర్ల బరువందుకొని బయటపడ్డాడు.

బయట అప్పుడు అడేమో భారీ పెట్టుబడి పెట్టి తీసిన పంచరంగుల పౌరాణిక చిత్రంలోని వైకుంఠం సీనులావుంది, తిరుమల. కరెంటు డీపాల ధమక్ ధమక్ కాంతుల్లో భక్తుల రాత్రి మాయగా వుంది.

భక్తుల మాయరాత్రి!

ఈ సేవలు రేపు మరే అధికారం సకుటుంబానికో. మాపు మరే ఆర్డర్ల సపరివారానికో కొండయ్యకు దిక్కుతోచడం లేదు. సర్వరు నిజం పలుకు మనసును నిలుపునా కాలుస్తోంది. రెండు నిండు కారియరు ‘ఇంతింతై...’ వోప తేనంత బరువవుతూ, బరువవుతూ, విసిరి కొట్టబోయ్యేంత దుర్భరమవుతూ...

○ 15 ఫిబ్రవరి 1980, ఆంధ్రజ్యోతి సచిత్ర వారపత్రిక